

271. Devota Qalbiena

Kien ili siegħa
naraha żżiġġ
bejn il-kolonna
u terġa tfigġ,

Lejn l-artal sejra
minn artal ġejja,
il-Via Sagra
żżur għarkopptejha,

Tbus kurċifissi,
u tbus il-vari,
u tbus it-taraġ
quddiem l-altari;

Kuruna żebbiġet
xi tliet darbiet;
għakulatorji
mijiet mijiet!

Kien ili siegħa
naraha żżiġġ
bejn il-kolonna
u terġa tfigġ,

Sa fl-aħħar haġġet,
u hdejn il-vara
tal-bieb ta' barra
lemħet il-gara;

Malajr ta' Peppa
il-fatt sparat,
kif jumejn ilu
id-dar mandat

għamlulha; żewġha
mimli bid-dejn;
kif qalet, għandu
flok mara tnejn.

Telqet, u t-tifel
lemħet ta' Serra,
u qaltli b'lehen
qalil tal-herra

Għaliex lil binha
sawwat darbtejn,
heddet taqlagħlu
għajnejh it-tnejn.

U kompliet miexja,
tghid fuq in-nies
mat-triq, u thabbar
hin il-quddies.

Kif id-dar waslet
mar-raġel ġlieda,
għajritu b'ommu,
li għalgharrieda

Mietet, u sobtu
mingħajr qassis,
Alla ħallasha
ta' tant tnassis.

Kielet u reġgħet
libset l-ghonnella,
insiet tinvista
ta' taht l-arzella;

u ergajt rajtha
izzigġ izzigġ
bejn il-kolonna,
u terġa' tfigġ,

zigzag ġol-knisja
għamlet disinn,
bid-devozzjoni
ilsienha ssinn.

U ammirajtha
bla tarf, bla qies,
kif hija tiekol
l-unur tan-nies

Mad-devozzjoni
qisu kumpnaġġ;
imbierrek Alla!
X'kuraġġ, x'kuraġġ!